


## ప్రహారీ

ప్రహారీగోడ వాస్తుయందు అత్యంత ప్రాముఖ్యమైన స్థానమును ఆక్రమిస్తుంది. వాస్తు రెండు విధములు. 1. గృహముయందలి వాస్తు, 2. పరిసరవాస్తు. పరిసర వాస్తులో ఏమైనా దోషములున్ననూ అనగా గుంతలు, పల్లము, గుట్టలు, భారీ మేడలు ఇతరత్రా, వాటి దోష ప్రభావమును చాలా మటుకు ప్రహారీ గోడ ఆపుతుంది. కావున గృహమునకు ప్రహారీ చాలా ముఖ్యము. పూర్వపు వాస్తు ఋషులు కూడా ప్రహారీగోడ విషయంలో ప్రత్యేకశ్రద్ధ తీసుకోవలసినదిగా తెలపడమైనది. గృహ నిర్మాణమునకు ముందే ప్రహారీగోడ విషయంలో తగిన జాగ్రత్తలు తీసుకున్నచో గృహస్థులకు భద్రత కలిగిన జీవనము లభిస్తుంది. గృహము ముందా ! ప్రహారీగోడ ముందా ! కచ్చితముగా ప్రహారీగోడనే ముందుగా కట్టాలి.

**ప్రహారీగోడ నిర్మాణక్రమము :** వాస్తురీత్యా శుభకరమైన స్థలమును మీరు ఎన్నుకొన్న తరువాత, స్థలశుద్ధి గావించిన తరువాత, ఈశాన్య భాగముయందు గుంత గానీ, బావి గానీ, బోరు గానీ వేసిన తరువాత జరగాల్సిన పని ప్రహారీగోడ నిర్మాణం. ఈ ప్రహారీగోడకు నాలుగు గోడలు ఉండును. తూర్పు, దక్షిణము, పడమర, ఉత్తరము గోడలు. ఈ నాలుగు గోడలు కలిసి ఉన్నపుడే సంపూర్ణమైన ప్రహారీగోడ అగును. ఈ నాలుగు గోడలలో ఏ ఒక్క గోడ లేకపోయిననూ ప్రహారీగోడ సంపూర్ణత అనిపించుకోదు. స్థలమునందు దక్షిణము మరియు పశ్చిమము ఉన్నతంగా తూర్పు మరియు ఉత్తరములు పల్లముగా ఉండులాగున చూసుకోండి. ఒకవేళ మీ స్థలంలో పశ్చిమ, నైఋతి, దక్షిణములయందు భారీ వృక్షాలు ఉన్నచో వాటిని ఎటువంటి పరిస్థితుల లోను కొట్టివేయవద్దు. స్థలనందు ఈశాన్య భాగాన్ని గుర్తించి అక్కడ బావి గాని, గుంట గాని, కుళాయి గుంత గాని, లేదా బోరు గాని వేసుకోవడం వలన అనేక శుభ ఫలితములు లభిస్తాయి. ఒకవేళ ఈశాన్య భాగంలో ముందుగానే బావి ఉన్నచో దానిని పూడ్చరాదు.

దక్షిణ హద్దు సరిగా మూలమట్టమునకు  $90^\circ$  ఉండాలి. ఇంటికి ప్రహారీ గోడ నిర్మించునప్పుడు పశ్చిమ, దక్షిణ హద్దులు మూలమట్టమునకు సరిగా ఉండునటుల సరిచూసుకొని తూర్పు, ఉత్తరములు పెరుగునట్లుగా ప్రహారీగోడ నిర్మించుకోవాలి. అప్పుడు తప్పనిసరిగా ఈశాన్య భాగము పెరుగుతుంది. తద్వారా అభివృద్ధి తథ్యం. ప్రహారీ నిర్మాణం దక్షిణ, పశ్చిమ గోడలు ఎత్తుగా ఉండునటుల మరియు ఉత్తర, తూర్పు గోడలు తక్కువ ఉండునటులగా నిర్మాణం గావించుకోవలెను. దీని ద్వారా నిర్మాణం అత్యంత త్వరగా ముగుస్తుంది పైగా పనివారు కూడా త్వరగా వచ్చి గృహ నిర్మాణమును పూర్తి చేయగలరు. అంతయే గాక నిర్మాణం అయిన తరువాత నివసించు గృహముయందలి నివాసితులు క్షేమకరంగా ఉండురు. ప్రహారీ నిర్మించుకొనే ముందు ప్రహారీ గేట్లు (ద్వారము) స్థలము దిక్కులకు ఉచ్చ స్థలములో ఉండవలెను. ఇల్లు నిర్మించు సమయములో లోనకు ట్రాక్టరు, ఇసుకబండి ఇతరత్రా వాహనములు వెళ్ళడానికి కాస్త విశాలంగా గేట్ల కొరకు స్థలమును వదిలి ఉంచుకోండి.

ఈ మధ్య కాలంలో చాలామంది ప్రహారీ గోడకు కూడా పునాది తీస్తూ పిల్లరు వేస్తూ ప్రహారీ నిర్మిస్తున్నారు. వారికోసం పునాది తీయడం :- ఈశాన్య భాగం నుండి మొదలు పెట్టి తరువాత ఉత్తరము నందు ఒక పునాది తీయాలి. తరువాత తూర్పు నందు ఒక పునాది తీయాలి. తరువాత వాయవ్యం నందు, తరువాత ఆగ్నేయం నందు. తరువాత దక్షిణము నందు, తరువాత పశ్చిమము నందు చివరిగా నైఋతి నందు పునాది తీసుకోవాలి. మరొకసారి చెబుతున్నాను, గృహము బయట వున్న దోషాలను ఈ ప్రహారీగోడ చాలా భాగము ఆపుతుంది ఈ విషయంలో దయచేసి నిర్లక్ష్యం చేయరాదని నా మనవి.



పైన చూపించిన విధంగా మీ స్థలమునందు ప్రహారీగోడ కొరకు పునాదులను త్రవ్వించుకోవలెను. ఈ రకంగా పునాదులు తీసుకున్నప్పుడు వాస్తు పరంగా స్థలమునకు బలము పెరిగి గృహ నిర్మాణం త్వరగా అవ్వడానికి దోహదం చేస్తుంది. తరువాత కార్యక్రమము అయిన పిల్లరు త్వరగా వేసుకోవడానికి వాస్తుబలము సహకరిస్తుంది. పిల్లరు వేయడం నైఋతి భాగం నుండి

మొదలు పెట్టి తరువాత దక్షిణ భాగం పిల్లరు వేయండి. తరువాత పశ్చిమ భాగం పిల్లరు వేయండి. తరువాత వాయువ్య భాగం, ఆగ్నేయ భాగం తరువాత ఉత్తర భాగం, తరువాత తూర్పు భాగం నందు చివరిగా ఈశాన్య భాగం నందు పిల్లరు వేసుకోవాలి. ఆ తరువాత నైఋతి భాగం నుండి దక్షిణం వైపుగా మరియు నైఋతి భాగము నుండి పశ్చిమ వైపుగా ప్రహారీ గోడను నిర్మిస్తూ మరియు ఆగ్నేయము నుండి ఈశాన్యము దిక్కుగా చివరిగా వాయువ్యము నుండి ఈశాన్యము వరకు ప్రహారీ గోడను నిర్మించుకోవాలి. అయితే ప్రహారీ గేటు ఎక్కడ వస్తుందో ముందుగానే చూసుకోండి. తూర్పు అయితే తూర్పు ఈశాన్య మొత్తం, దక్షిణమైతే దక్షిణ ఆగ్నేయం మొత్తం, ఉత్తరమైతే ఉత్తర ఈశాన్యం మొత్తము, పడమర అయితే పశ్చిమ వాయువ్యము మొత్తము ఖాళీగా ఉంచుకోవలెను.

తూర్పు వీధి స్థలము అయితే నైరుతి భాగము నుండి ప్రహారీ గోడ నిర్మాణమును మొదలు పెట్టి పశ్చిమము దక్షిణము, ఉత్తర భాగములందు పూర్తి గావించి చివరిగా తూర్పు భాగము యందు ఆగ్నేయము నుండి తూర్పు మధ్యము వరకు ప్రహారీ గోడ నిర్మాణం గావించి, తూర్పు మధ్యము నుండి ఈశాన్య భాగము వరకు ఖాళీ వదులుకోవలెను. ప్రహారీ గోడ లోపల గృహ నిర్మాణము అయిన పిదప తూర్పు ఈశాన్య భాగము నందు గేటును ఉంచగా మిగిలిన ప్రాంతంలో ప్రహారీని పూరించుకోవాలి.

దక్షిణ వీధి స్థలము అయితే నైఋతి భాగము నుండి ప్రహారీ గోడ నిర్మాణమును మొదలు పెట్టి వరుసగా పశ్చిమము, దక్షిణ మధ్యము వరకు, తరువాత వాయువ్యము నుండి ఈశాన్యము వరకు, తరువాత ఆగ్నేయము నుండి ఈశాన్యము వరకు ప్రహారీ గోడను నిర్మించుకోవాలి. దక్షిణ మధ్యము నుండి ఆగ్నేయము వరకు ఖాళీ స్థలము వదులుకోవాలి. గృహము పూర్తి అయిన తరువాత దక్షిణ ఆగ్నేయము నందు గేటును ఉంచుకోగా మిగిలిన ప్రాంతములో ప్రహారీ గోడను పూరించుకోవాలి.

పడమర వీధి స్థలము అయితే నైఋతి భాగము నుండి పడమర మధ్య వరకు ప్రహారీ గోడను నిర్మించుకోవాలి. దక్షిణము, తూర్పు, ఉత్తర భాగముల ప్రహారీ గోడలను కట్టుకోండి. పశ్చిమ వాయువ్యము మాత్రము ఖాళీగా ఉంచుకొని ప్రహారీలోని గృహమంతయూ నిర్మించిన తరువాత పశ్చిమవాయువ్య భాగమునందు గేటును ఉంచుకోగా మిగిలిన ప్రహారీని కూడా కట్టుకోవలెను.

ఉత్తర వీధి స్థలము అయితే నైఋతి భాగము నుండి పడమర, దక్షిణ, తూర్పు భాగములు మరియు వాయువ్యము నుండి ఉత్తరము మధ్యమువరకు ప్రహారీ గోడ నిర్మాణము గావించి, ఉత్తర మధ్యము నుండి ఈశాన్యము వరకు ఖాళీ స్థలమును ఉంచుకోవాలి. ప్రహారీలోని గృహమంతయూ నిర్మించిన తరువాత ఉత్తర ఈశాన్య భాగమునందు గేటును ఉంచుకోగా మిగిలిన ప్రహారీని కూడా పూర్తి చేయవలెను.

ప్రహారీగోడ హెచ్చు తగ్గులు :- ప్రహారీ గోడకు చక్కటి వాస్తు బలము కలగాలంటే వైనంగా ప్రహారీ గోడను నిర్మించుకోవలసి ఉంటుంది. నైఋతి భాగములో చాలా బలముగా, లావుగా, మందముగా, ఎత్తుగా నిర్మించి, పశ్చిమము మరియు దక్షిణమునకు పోనుపోను ఇదే పద్ధతిలో నిర్మించుకొని వాయువ్యము మరియు ఆగ్నేయము వరకుగా సాగాలి.

ఆ తరువాత ఆగ్నేయము నుండి ఈశాన్యమునకు, వాయువ్యమునుండి ఈశాన్యము వరకు గల తూర్పు, ఉత్తర ప్రహారీ గోడలను పలుచగా తక్కువ ఎత్తులో నిర్మించుకోవాలి. ఏ వీధి అయితే ఆ వీధి యందలి ప్రహారీ గోడ ఉచ్చ స్థానమున గేట్ల కొరకు ఖాళీ స్థలమును వదులుకొని మిగిలిన ప్రాంతములన్నిటా ప్రహారీని నిర్మించుకోవాలి.

హెచ్చు తగ్గులు :- పశ్చిమము మరియు దక్షిణ ప్రహారీ 5 అడుగులు ఎత్తు తగ్గకుండా 10 అడుగుల వరకు మీ అనుకూలమును బట్టి కట్టుకోవచ్చును. స్థలము ఎక్కువగా ఉన్నచో ప్రహారీగోడ కూడా పెద్దగా వచ్చును. పునాది తీసి ప్రహారీగోడ వచ్చు ప్రాంతమంతయూ లావుపాటి బండరాళ్ళను పరుచుకొని దానిపై బీమ్ వేసి పిల్లర్ సిస్టమ్ ద్వారా ప్రహారీ నిర్మించుకోవడం మంచిది. తూర్పు మరియు ఉత్తరము నాలుగడుగులు తగ్గకుండా 9 అడుగుల వరకు మీ అనుకూలమును బట్టి కట్టుకోవచ్చును. కానీ తూర్పు, ఉత్తరముల ప్రహారీ గోడ పశ్చిమము మరియు దక్షిణముల ప్రహారీగోడ కన్నా ఎత్తు ఉండరాదు.

ప్రహారీగేట్లు :- ప్రహారీ అంతయూ నిర్మించుకోవడం ఒక ఎత్తు, ప్రహారీ గేట్లు బిగించుకోవడం ఒక ఎత్తు ఏ పొరపాటు

లేకుండా ప్రహారీ గేటును బిగించుకోవలసి ఉంటుంది. ప్రహారీ గేటును చెక్కతోను, కంచెగాని, దడి కట్టుకొని గాని, ఇనుప గ్రిల్స్ తోను, ఇనుప తలుపులుగాను ఈ మధ్యలో కొత్తగా ప్లాస్టిక్ లోను దృఢమైన గేట్లు వస్తున్నాయి. ప్రహారీ గేట్లను తూర్పు వీధి గృహమునకైతే తూర్పు ఈశాన్యమునందును, దక్షిణ వీధి గృహమునకైతే దక్షిణ ఆగ్నేయమునందు, పశ్చిమ వీధి గృహము అయితే పశ్చిమ వాయువ్యమునందును, ఉత్తరవీధి గృహమైతే ఉత్తర ఈశాన్యము భాగము నందు ప్రహారీ గేట్లను నిర్మించుకోవలసి ఉంటుంది. పై విధంగా నిర్మించుకున్నప్పుడే నడక ఉచ్చమై శుభకరమైన ఫలితాలు వస్తాయి. గృహమునకు ద్వారములు ఎంత ముఖ్యమో, ప్రహారీకి గేట్లు అంత ముఖ్యము.

తూర్పు వీధి గృహమునకు ప్రహారీగోడ లోపల వున్న స్థలములో గృహమును నైఋతికి కట్టి ఉంటాము. కావున గృహ ప్రధాన ద్వారమునకు ఎదురుగా ప్రహారీకి గేటు ఉంచుకుంటారు. అయితే చాలామంది ఈ ఒక్కగేటు చాలని ప్రహారీకి ఈశాన్యములో ఇంకొక గేటు నిర్మించుకోరు. ఒకవేళ నిర్మించుకున్ననూ ఆ గేటు గుండా నడక సాగించక తలుపులు బిగించి, తాళము వేసి, గృహము ముఖద్వారము నకు ఎదురుగా ఉన్న ప్రహారీ గేటు గుండానే ఎక్కువగా నడక సాగిస్తుంటారు. ఈ విధంగా చేయడం వలన ఈశాన్య నడకను కోల్పోవుదురు. తప్పని సరిగా ఈశాన్యము నడక వచ్చి తీరాలి. ఈశాన్యం నడక రానిచో ఈశాన్య శుభఫలము గృహస్థులకు అందడం కష్టం. తూర్పు మరియు ఉత్తర వీధి గల గృహములకు రెండు గేట్లు రావడం చాలా మంచిది. ఒకవేళ ఈశాన్యభాగములో ఒక గేటు వచ్చి, గృహ ముఖ ద్వారమునకు ఎదురుగా గల ప్రహారీగేటు రాకపోయిననూ పరవాలేదు. గృహ ముఖద్వారమునకు ఎదురుగా ఉన్న గేటు ఈశాన్యభాగమునకు ఉన్నచో ఏ తొందరా లేదు. అలాగాక ఆగ్నేయము దిక్కుగా ఉన్నచో ఆ గేటును తీసివేయడం మంచిది. దక్షిణ మరియు పశ్చిమ ప్రహారీ గోడలకు ఉచ్చములో గేటు ఉంటూ ఇంటి ముఖద్వారమునకు ఎదురుగా ప్రహారీకి గేటు ఉండి తీరాలి. ఎందుకనగా దక్షిణ వీధి గల గృహమునకు ఉచ్చములో మాత్రమే గేటు ఉంది అనుకోండి అప్పుడు ఆ గేటు ద్వారా గృహమునకు రావాలంటే కాస్త వాయువ్య నడక వస్తుంది. ఆగ్నేయ వాయువ్య నడకలు తప్ప కదా.

ఒకవేళ దక్షిణము మరియు పశ్చిమ గృహములకు ప్రహారీ ఎంత ఉందో దాదాపుగా అంత లోపుగా గృహము కూడా ఉన్నచో గృహము ముఖ ద్వారము ఉచ్చమైనచో ప్రహారీకి ఈ ఉచ్చమైన గేటు ఎదురుగా ఇంకొక గేటు ఉంచినచో చాలును. రెండవ గేటు అవసరము లేదు. ఒకవేళ ప్రహారీకి రెండవ గేటు ఉచ్చంలో పెట్టుకున్ననూ తప్పలేదు.

ప్రహారీ గోడ మరియు గేటు నిర్మాణములో కొన్ని ముఖ్యమైన విషయాలు :

1. తూర్పు ముఖద్వారమునకన్నా (సింహద్వారముకన్నా) తూర్పు ప్రహారీగోడ ఎత్తుగా ఉండరాదు. 2. ఉత్తర ముఖద్వారమునకన్నా ఉత్తర ప్రహారీగోడ ఎత్తుగా ఉండరాదు. 3. దక్షిణ ముఖద్వారముకన్నా దక్షిణ ప్రహారీగోడ సమంగా గానీ, ఎత్తుగా గానీ రావచ్చును. 4. పశ్చిమ ముఖద్వారముకన్నా పశ్చిమ ప్రహారీగోడ సమంగా గానీ, ఎత్తుగా గానీ రావచ్చును. 5. వానలకు, ప్రకృతి విలయాలకు ఇతరత్రా కారణాల వల్ల ప్రహారీగోడ కూలినచో వెంటనే సరిచేయించుకోవాలి. ఒకవేళ నైఋతి భాగము పడిపోయినచో అన్ని పనులనూ పక్కన పెట్టి యుద్ధ ప్రాతిపదికన నైఋతి గోడను పునర్నిర్మించుకోవాలి. ఇదే పద్ధతి దక్షిణ, పశ్చిమ, తూర్పు ఆగ్నేయ, ఉత్తర వాయువ్య ప్రహారీ మూలలకు వర్తించును. 6. ప్రహారీగేటు నిర్మించుకున్నప్పుడు దీని పిల్లలు లేదా అంచు లేదా కోణం లేదా మొత్త లేదా దిమ్మె ఇంటి ముఖద్వారమునకు తగులరాదు. ఇది ఏ ముఖద్వారము గృహమునకైనను వర్తిస్తుంది. 7. తూర్పు మరియు ఉత్తర గృహములకు ప్రహారీలు కట్టినప్పుడు ఎవరైననూ ఈశాన్యము పెంచుకుంటారు. కొందరి గృహములకు ఎక్కువ ఈశాన్యం వచ్చి ఉంటుంది. అప్పుడు ప్రహారీ గోడ ఈశాన్యము దిక్కుగా బాగా జరిగి ఉంటుంది. దీని వల్ల మొత్తం ప్రహారీకి ఈశాన్యము పెరుగుతుంది.

ఇక్కడ ఒక మతలబును గమనించండి. దీనికి గేటును ఉంచు సమయంలో తగిన జాగ్రత్తలు తీసుకోవాలి. లేకపోతే అసలుకే మోసం వస్తుంది. తూర్పు ఈశాన్యం పెరిగి ప్రహారీ నిర్మించినప్పుడు ప్రహారీతో పాటుగా గేటును పెట్టడము వల్ల గేటు ఆగ్నేయమును చూస్తుంది. కావున గేటు యొక్క ఈశాన్య భాగమును వెనుకకు జరిపి గేటు తూర్పును చూస్తున్నట్లుగా బిగించుకోవాలి. ఇదే విధానమే ఉత్తర ఈశాన్యం పెరిగిన గృహములకు కూడా పాటించాలి.

పెద్ద గేటులో చిన్న గేటు ఏర్పాటు :- గృహమునకు సాధారణముగా ఏ గేటునైనా ఉచ్చములో ఉంచుకుంటాము. రెండు గేట్లు ఎందుకని కొందరు ఉచ్చములో మాత్రము పెద్ద గేటును నిర్మించు కుంటారు. దీని వల్ల మనుషులు ఒక్కటే లోనికి వచ్చినప్పుడు అంతపెద్ద గేటును తెరుచుకొని లోనికి రావడం ఇబ్బందిగా అనిపిస్తుంది. దీనికి గాను పెద్ద గేటులోనే ఒక చిన్న గేటును ఏర్పాటు చేసుకున్నచో చిన్న గేటు ద్వారా మనుషులు, పెద్ద గేటు ద్వారా వాహనములు లోనకు రావచ్చును. ఈ చిన్న

గేటు ఏర్పాటు కూడా వాస్తుశాస్త్ర రీత్యా నిర్మించుకోవడం మంచిది. తూర్పు గృహమునకు ఈశాన్యములో ఉన్న పెద్ద గేటుయందు చిన్న గేటు నిర్మాణ మును పెద్దగేటులో ఉత్తర భాగమునకు ఏర్పాటు చేసుకోవలెను. తద్వారా మన నడక ఈశాన్యం నడకై ఉత్తమ ఫలితములను ఇవ్వగలదు. అట్లు కాదని పెద్ద గేటులో దక్షిణ దిక్కు భాగమునకు ఏర్పాటు చేసుకున్నచో ఈశాన్య భాగ నడకను కొంతయినా మనము పోగొట్టుకున్నట్లే. అయితే ఏ ప్రమాదం లేదు.

**దక్షిణ భాగము :-** ఈ భాగముయందు పెద్దగేటును దక్షిణ ఆగ్నేయములో నిర్మించుకొని ఉంటారు. అయితే దక్షిణగృహం ముఖద్వారమునకు ఎదురుగా ప్రహారీకి ఒక గేటును ఉంచుకోవాలి. పెద్ద గేటు దక్షిణ ఆగ్నేయము నందు ఉంటుంది కదా. చిన్న గేటును పెద్ద గేటులో తూర్పు వైపునకు అమర్చుకోవలెను. తద్వారా ఉచ్చమైన దక్షిణ ఆగ్నేయం నడక వస్తుంది. ఇప్పుడు మొత్తము 3 గేట్లు అని అనుకోరాదు.

**పశ్చిమ భాగము :-** ఈ భాగమునందు పెద్దగేటును పశ్చిమ వాయువ్య భాగములో నిర్మించుకొని ఉంటారు. పెద్ద గేటుయందు చిన్న గేటును ఉత్తర భాగము ప్రక్కగా ఏర్పాటు చేసుకోవలెను.

**ఉత్తర భాగము :-** ఈ భాగము నందు పెద్ద గేటును ఉత్తర ఈశాన్యము నందు నిర్మించుకుంటారు. ఈ పెద్దగేటులో చిన్న గేటును తూర్పు భాగము వైపుగా ఏర్పాటు చేసుకోవాలి. తద్వారా మహోన్నతమైన ఉత్తర ఈశాన్య నడక వస్తుంది.

**ప్రహారీగోడ శుభాశుభ ఫలితములు :-** 1. తూర్పు వీధి గృహమునకు ప్రహారీగోడ వాస్తు శాస్త్రరీత్యా నిర్మించుకున్నచో భద్రత లభించును. ఆరోగ్యము బాగుండి, సంఘము నందు మంచి పరపతి పెరిగి, సమాజములో గుర్తింపు లభించును. తూర్పువీధి గృహమునకు ప్రహారీ గోడ వాస్తుశాస్త్ర రీత్యా నిర్మించు కోకుండా ఉన్నట్లయితే పై చెప్పుకున్న వాటికి వ్యతిరేకము జరిగే అవకాశం. పైగా పరిసర వాస్తు యొక్క దుష్ప్రభావము ఎక్కువ. 2. దక్షిణ వీధి ప్రహారీగోడ వాస్తుశాస్త్ర రీత్యా నిర్మించుకున్నచో ఆరోగ్యము బాగుండి, ఆడవారు సుఖపడి, ధనము వృద్ధి అగును. భద్రత లభించును. దక్షిణవీధి ప్రహారీగోడ వాస్తుశాస్త్ర రీత్యా లేకపోతే అభద్రతా భావము, అనారోగ్యాలు, ధననష్టము, మగవారికి ఉంపుడుగత్తెలపై మోజు, పైగా దుష్ప్రభావము గల పరిసరవాస్తు, పూర్తి ప్రభావమును గృహముపై చూపించును. 3. పశ్చిమ వీధి ప్రహారీగోడ వాస్తుశాస్త్ర రీత్యా నిర్మించుకున్నచో విజయము, భద్రతాభావము, సంఘమున గౌరవము, ప్రతిష్ఠ, ఉన్నతాసనము, వాహన యోగము, మాట, పలుకుబడి పెరుగుట, పనివారు సరిగా విధులను నిర్వర్తించుట, ఇతరత్రా. ఇదే పశ్చిమవీధి ప్రహారీగోడ వాస్తుశాస్త్రరీత్యా లేకపోతే పై చెప్పుకున్న శుభ పరిణామములకు వ్యతిరేకము జరిగి, కొట్లాటలు, వ్యవహారములలో దెబ్బతినుట, అనారోగ్యాలు, ఘోరమైన రోగాలు, పైగా దుష్ప్రభావము గల పరిసరవాస్తు, పూర్తి ప్రభావమును గృహముపై చూపించును. 4. ఉత్తరవీధి ప్రహారీగోడ వాస్తుశాస్త్రరీత్యా నిర్మించుకున్నచో ధనవృద్ధి, ఆనందము, సౌఖ్యము, భాగ్యము, భోగము, ఆకర్షణ, భద్రత ఇతరత్రా సత్ఫలితములు లభిస్తాయి. ఇదే ఉత్తరవీధి ప్రహారీగోడ వాస్తుశాస్త్రరీత్యా లేకపోతే పై చెప్పుకున్న వాటికి వ్యతిరేకము జరుగుతూ అప్పులు, ఈతి బాధలు, చెప్పుకోలేని సమస్యలు ఇతరత్రా పైగా దుష్ప్రభావము గల పరిసరవాస్తు, పూర్తి ప్రభావమును గృహముపై చూపించును.

**ప్రహారీగేట్ల శుభాశుభఫలితములు :-** 1. తూర్పు వీధి గృహ ప్రహారీగోడకు గేటును వాస్తురీత్యా తూర్పు ఈశాన్య భాగంలో తూర్పును చూస్తున్నట్లుగానూ లేదా ఈశాన్యమును చూస్తున్నట్లు గానూ ఏర్పాటు చేసుకున్నచో అనేక విధములైన శుభఫలితములు తక్కువ సమయములో దరి చేరును. అట్లు కాకుండా గేటు ఆగ్నేయము చూస్తున్నట్లుగా ఉన్నచో చోరుల బాధ, అగ్ని ప్రమాదములు, ఆక్సిడెంట్లు ఇతరత్రా. 2. దక్షిణవీధి గృహ ప్రహారీగోడకు గేటును వాస్తురీత్యా దక్షిణముకు చూస్తున్నట్లుగా ఏర్పాటు చేసుకున్నట్లయితే ధనవృద్ధి, ఆరోగ్యము బాగుండడం, భద్రతా భావము, ఇతరత్రా. ఇదే గేటును నైఋతి చూస్తున్నట్లుగా ఉంచుకున్నట్లయితే అభద్రతా భావము, మరణాలు, వ్యవహారములు ఇతరత్రా. 3. పశ్చిమ వీధి గృహ ప్రహారీగోడకు గేటును వాస్తురీత్యా పశ్చిమమునకు చూస్తున్నట్లుగా ఏర్పాటు చేసుకున్నట్లయితే వ్యవహార విజయము, ఆరోగ్యము, భద్రతా భావము, మనశ్శాంతి ఇతరత్రా. ఇదే గేటును నైఋతి చూస్తున్నట్లుగా ఉంచుకున్నట్లయితే అభద్రతా భావము, భయం భయంగా ఉండడం, మరణాలు, వ్యవహార అపజయములు, బిత్తు బిత్తుగా ఉండడం, నోటమాట సరిగా రాకుండా పోవడం, శత్రుత్వాలు ఇతరత్రా. 4. ఉత్తర వీధి గృహ ప్రహారీగోడకు గేటును వాస్తురీత్యా ఉత్తరమునకు లేదా ఈశాన్యమునకు చూస్తున్నట్లుగా ఏర్పాటు చేసుకున్నట్లయితే ధనవృద్ధి, సుఖ సంతోషాలు, ఆనందము, భోగభాగ్యాలు, హుషారుగా ఉండడం, ఇతరత్రా. అయితే ఇదే గేటును వాయువ్యమునకు చూస్తున్నట్లుగా నిర్మించుకున్నట్లయితే అప్పులబాధలు, వ్యవహారములు, కోర్టు వ్యాజ్యాలు, ఆడవారి ఏడుపులు, ఇతరత్రా.

స్వంత వైద్యం ఏనాటికి పనికి రాదనే విషయం తెలుసుకోవాలి. ఏదో వాస్తులో నాలుగు విషయాలు తెలిసాయి కదా

అని మన గృహంపై మనమే పరిశోధన చేస్తే మనము మత్రమే బాధ పడవలసి వస్తుంది. ఒక అనుభవజ్ఞుడైన వాస్తు శాస్త్రవేత్తచే గృహాన్ని పరిశీలింప చేయిస్తే చాలా మంచిది. మంచి ఫలితాలు లభిస్తాయి. సుఖీభవ.

నమస్కారములతో .....

అన్ని విషయాలలో మీకు విజయం ప్రాప్తించాలని ఆశిస్తూ ...

మీ

**సురేష్ సిద్ధాంతి**

**సెల్ : 98481 14778**

**www.subhavaastu.com**